

கைத்தல நிறைகனி

ஓம் கணேசாய நமஹ்



கணேசர் · திருப்புகழ் தொகுப்பு



தத்தன தனதன தத்தன தனதன
தத்தன தனதன - தனதான

கைத்தல நிறைகனி அப்பமொடு அவல்பொரி
கப்பிய கரிமுகன் - அடிபேணிக்

கற்றிடும் அடியவர் புத்தியில் உறைபவ!
கற்பகம் எனவினை - கடிதேகும்

மத்தமும் மதியமும் வைத்திடும் அரன்மகன்
மற்பொரு திரள்புய - மதயானை

மத்தள வயிறனை உத்தமி புதல்வனை
மட்டவிழ் மலர்கொடு - பணிவேனே

முத்தமிழ் அடைவினை முற்படு கிரிதனில்
முற்பட எழுதிய - முதல்வோனே

முப்புரம் எரிசெய்த அச்சிவன் உறைரதம்
அச்சது பொடிசெய்த - அதிதீரா

அத்துயர் அதுகொடு சுப்பிர மணிபடும்
அப்புனம் அதனிடை - இபமாகி

அக்குற மகளுடன் அச்சிறு முருகனை
அக்கணம் மணமருள் - பெருமானே.

